

సంగీత శిల్ప కళలు

తెల్లవారు జామున ఐదింటికే లేవడం, గంటసేపు ధ్యానం చేయడం, ఆరు గంటలకే 'తమసోమా జ్యోతిర్గమయ' కార్యక్రమాన్ని చూస్తూ టి.వి.ముందు కూర్చోవడంతో మొదలవుతుంది శ్రీనివాసరావు దినచర్య.

“మన జీవన గమనంపై గ్రహప్రభావం తప్పకుండా ఉంటుంది. అందులోను పట్టు కున్నాడంటే ఒక పట్టాన వదలని జలగలాంటి వాడు శనిగ్రహం. అందుకే ఏడాదికొక్కమారైనా శనిత్రయోదశినాడు తిలలతో తైలాభిషేకము చేయిస్తే శనేశ్వరుడు సంతోషిస్తాడు. ఆయన చూపులు మనపై ప్రసరించకుండా చూసుకోవడమే మనకు మహద్భాగ్యం” తనదైన శైలిలో మాట్లాడుతున్నాడు నిత్యానందస్వామి.

పదేళ్ల క్రితం ఇలాంటి మాటలు చేదుగా అనిపించేవి. ఆనాడు జరిగిన చిన్న సంఘటన తన జీవన మార్గాన్నే మార్చివేసింది. జరిగింది తలచుకొని తనలో తాను నవ్వుకున్నాడు శ్రీనివాసరావు.

“దేవుడికి దండం పెట్టుకోకుండా తినకూడదురా” తల్లి మందలించేది. ఇలా అంటుందనే తల్లికి తెలియకుండా ముందుగానే ఎంతో కొంత స్వాహా చేసేవాడు శ్రీనివాసరావు. ఏమీ తెలియనట్లు నటిస్తూ, అందరితో పాటు దేవుడికి దండం పెట్టి మరోసారి లాంగించే వాడు. చిన్నప్పటి నుంచి దేవుడు, పూజ ఇలాంటివి అంతగా నచ్చేవి కాదు. అందరూ గుడికి వెళుతుంటే ఏ తోటపని చేస్తూనే గడిపేవాడు. కానీ గుడికి మాత్రం వెళ్లేవాడు కాదు.

“ఈరోజు వైకుంఠ ఏకాదశి. నాకు ఒంట్లో నలతగా వుందిరా శీనూ. గుడికి వెళ్లి కుంకుమార్చన చేయించిరా” అంటూ నలభై రూపాయలు చేతికిచ్చింది తల్లి. స్నేహితులతో కలిసి కూల్ డ్రింక్స్ తాగి ఇంటికి వస్తూ దారిలో ఒక టెంకాయ కొని, అక్కడే వగలగొట్టి ఒకటి తిని, రెండో చిప్ప తెచ్చి తల్లికి యిచ్చాడు శ్రీనివాసరావు.

“అదేంటా..రెండు పూలైనా లేవు. ఇంత కుంకుమైనా వేయలేదు. పూజారిలా చేశాడేమిటి” అయోమయంగా అడిగింది తల్లి.

“అమ్మా! ఈరోజు పండగ కదా. గుడిలో ఒకటి రద్దీ. ఆ పూజారికేమో హారతి పళ్లెంలోని దక్షిణలపైనే ధ్యానం నన్నే చేయమంటావు” ఇంకా అక్కడే వుంటే ఎక్కడ తన గుట్టు బయట పడుతుందోనని బయటికి వెళ్లాడు.

ఏదా కార్తీకమాసంలో రామాలయంలో సుందర కాండ పారాయణం చేయడం, ఆపూరి ఆనవాయితీ. వంతులవారిగా వూరంతా ఖర్చు భరించేవారు. ఆరోజు వంతు శ్రీనివాసరావు కుటుంబానిది. పూజాకార్యక్రమం పూర్తి చేసి టెంకాయ కొట్టాడు అవధాని. ఆశ్చర్యం. కొబ్బరికాయలో నుండి మల్లెపూలు బయటపడ్డాయి. జనం ఆశ్చర్యంతో ముక్కున వేలేసుకున్నారు. “రామా! ఏమిటి స్వామీ నీ లీలలు” అను

కుంటూ చేతులు జోడించారు. ‘ఔరా ఎంత మూఢ భక్తి. టెంకాయలో పూలు కనిపించడం దైవలీల అనుకుంటున్నారే కానీ అందులో పూలెలా వచ్చాయని ఒక్కరు కూడా ఆలోచించడం లేదే. ఇలాంటి జిమ్మిక్కులతో దొంగస్వాములు

పరివర్తన

మోసాలు చేస్తున్నారని ఎంటూ కూడా గుడ్డిగా నమ్ముతున్నారే నవ్వుకున్నాడు శ్రీనివాసరావు. ఆ టెంకాయలో పూలు రావడానికి అనలు నూత్రధారి తనేకదా మరి.

“శీనూ! నీ మొండితనం మానేసి ఒకసారి మనసులో రాముడ్ని తలచుకొని ఆ తర్వాత పుస్తకం తీయరా. నీ చదువుకు థోకా వుండదు” ఇంటర్లో చేరేముందు ఒకటికి రెండుసార్లు చెవిని ఇల్లు కట్టుకొని చెప్పింది తల్లి.

“నేను చదవకపోతే ఆ దేవుడేం చేస్తాడమ్మా..అంతా నీ చాదస్తం గాని..అయినా నీ మాటెందుకు కాదనాలి. అలాగే చేస్తాలేమ్మా” అన్నాడేకాని ఏనాడూ దేవుని తలచింది లేదు. ఎలాగైతేనే ఇంటర్ మంచి మార్కులతోనే పాసయ్యాడు.

ఎంప్లాయిమెంట్ ఆఫీస్ ద్వారా వివరాలు తెప్పించుకొని, మెరిట్ ప్రాతిపదికన కండక్టర్ పోస్టులు భర్తీ చేశారు ఆర్.టి.సి. సంస్థవారు. ఎలాంటి ప్రయత్నం లేకుండా కండక్టరయ్యాడు శ్రీనివాసరావు.

“నీకు ఉద్యోగం వస్తే తలసీనాలు సమర్పించుకుంటామని రాముల వారికి మొక్కుకున్నానురా. నీవు కూడా గుండు గీయించుకోరా” ప్రాధేయపడింది తల్లి.

“అమ్మా! నీవు తలసీనాలిస్తే నేను కూడా మొక్కు తీర్చుకున్నట్లే. పైగా గుండు గీయించుకొని బస్సులో నేను తిరగలేను బాబూ. ఇప్పటికి నీతో సరిపెట్టుకుందాం. ఇంకోసారెప్పుడైనా నా సంగతి చూసుకుందాం” అంటూ తల్లిని ఒప్పించి తప్పించుకున్నాడు శ్రీనివాసరావు.

మేనమామ కూతురు శ్రీలక్ష్మి శ్రీనివాసరావుకు ఇల్లాలయింది. శ్రీలక్ష్మి రాక ముందు బత్తీల పాకెట్ ఒకటి తెచ్చేవాడు. ఇప్పుడు రెండు తేవలసి వచ్చింది. నేము, పూజ, వ్రతం ఏదో ఒకటి ఇంట్లో నిత్యం జరగాల్సిందే. ‘అత్తకు తగ్గకోడలు భలే దొరికింది. ఒరే శ్రీనివా

సరావూ, నీకు చాపే గతిరా’ అనుకొని సర్దుకుపోయేవాడు శ్రీనివాసరావు.

ఆరోజు శనిత్రయోదశి. ఉదయం ఆరు గంటలకు బయలుదేరే శ్రీశైలం బస్సుకు డ్యూటీలో వెళ్లాల్సి వచ్చింది. కానీ డ్రైవరు శివయ్య కనిపించలేదు. బస్సులో అందరికీ టికెట్లనిచ్చి డ్రైవరు కోసం ఎదురు చూడసాగాడు శ్రీనివాసరావు.

ఆదరబాదరగా ఆయాసపడుతూ వచ్చాడు శివయ్య. గంట ఆలస్యంగా బయలుదేరింది బస్సు. “ఇంత ఆలస్యం చేశావేంటి శివా. ప్యానింజర్ల రకరకాల విమర్శలతో నా తల వేడెక్కిపోయింది. అయినా ఇలా చేశావేమిటి?” ఎస్.ఆర్.కోట్ల చేసి డ్రైవర్ దగ్గరగా వచ్చి అడిగాడు శ్రీనివాసరావు.

“ఈరోజు శనిత్రయోదశికదా. శివాలయానికెళ్లాను. అక్కడ రద్దీ ఎక్కువగా వుంది. అందుకే ఆలస్యమైంది” అన్నాడు శివయ్య. “అంతా నీ చాదస్తం శివయ్యా” అంటూ నవ్వాడు శ్రీనివాసరావు.

“అలా తేలికగా తీసిపారేయకు శీనూ. చెడు ఏదీ జరగనంతవరకు మనంతటి గొప్పవారు లేరనుకుంటాం. ముఖ్యంగా శనేశ్వరుని దృష్టి మనపై వడిందనుకో. ఇక మన పని అంతే. అనుభవంలోకి వస్తేగాని ఎవరూ నమ్మరులే శీనూ” అన్నాడు శివయ్య.

బస్సు దోర్నాల చేరింది. అప్పుడు జరిగింది అనూహ్య సంఘటన. డోర్ తీసి పట్టుకున్నాడు శ్రీనివాసరావు. అందరికన్నా ముందుగా ఒక ముసలామె దిగాలని వచ్చింది. “బస్సు ఆగాక నిదానంగా దిగుదువుగాని. ఆగవ్వా” అంటూ చేయి పట్టుకున్నాడు. తొందరగా కాలు కింద పెట్టడం, నిలదొక్కుకోలేక అవ్వ బోర్లాపడడం వెంటనే జరిగాయి. జనం గుమిగూడారు. అవ్వను పైకిలేపారు.

“నన్ను కిందికి తోసింది ఆ కండక్టరోడే” అంటూ అవ్వ మూర్ఛపోయింది. “ఈ డ్రైవర్లకు, కండక్టర్లకు ప్యానింజర్లంటే నిర్లక్ష్యమెక్కువ. నాలుగు తగిలిస్తేగాని బుద్ధిరాదు” అంటూ చెరో రెండు దెబ్బలు వేశారు. శివయ్య వచ్చి అడ్డుకోకపోతే శ్రీనివాసరావు ఒళ్లు హాసమయ్యేది.

అవ్వకు తగిలింది చిన్న దెబ్బలే. భయంతో మూర్ఛపోయిందంతే. ఆసుపత్రికి తీసుకుపోయి మందులిచ్చించి, అవ్వ చేతికో ఐదువంద లిచ్చేసరికి శ్రీనివాసరావుకు వెయ్యి రూపాయల దాకా గండిపడింది.

“శనేశ్వరుడు ఎంత గొప్పవాడో ఇప్పటికైనా అర్థమయిందా. ఇలాంటిది జరుగుతుందని కలలోనైనా నీవు పూహించి వుండవు. నీ తప్పు ఏమాత్రం లేకపోయినా డబ్బు పోవడమే కాకుండా దెబ్బలు తినాల్సి వచ్చింది. అదేమరి శని ప్రభావమంటే” అన్నాడు శివయ్య.

‘ఈశ్వరుని అంతటివాడే శనికి భయపడి చెట్టుతో ప్రలో దాక్కున్నాడంటే నవ్వుకున్నా నొకనాడు. కానీ ఈరోజు ప్రత్యక్షంగా అనుభవించా. చిన్ననాటి నుండి

నాలో పేరుకుపోయిన నాస్తిక భావాన్ని ఈ చిన్నసంఘటనతో మార్చివేసిన దైవలీల అద్భుతమే' అనుకున్నాడు శ్రీనివాసరావు.

శివయ్యతో కలిసి మల్లికార్జునుని పూజించాడు. భక్తితో తలనీలాలు సమర్పించుకున్నాడు. బోడిగుం

డుతో, శివప్రసాదంతో ఇంటికి వచ్చిన శ్రీనివాసరావును చూసి భార్య, తల్లి మొదట ఆశ్చర్యపోయినా, శ్రీనివాస రావులో కలిగిన పరివర్తనకు ఎంతో ఆనందించారు. అదీ, ఆనాటి నుండి 'తమసామా జ్యోతిర్గమయ' కార్యక్రమాన్ని చూస్తున్నా ఈనాటి వరకు

దేవుని పూజించనిదే కాలు బయటపెట్టడు శ్రీనివాస రావు.

-టి.రామాంజనేయులు (హాలహర్షి)

స్నేహం

క

మలమ్మ కాలు కాలిన పిల్లలా ఆ గదిలోకి ఈ గదిలోకి వరండాలోకి తిరుగు తోంది. భర్త పోయి అప్పుడే ఆర్పెల్లయింది. ఉన్న ఇద్దరు పిల్లలకి పెళ్ళిళ్లు చేసేసింది. అమ్మాయి బెంగళూరులో వుండేది. అబ్బాయి సుధాకర్ హైదరాబాదులో ఉద్యోగం చేసుకుంటున్నాడు.

రెండ్రోజుల్లో సుధాకర్ తనని తీసుకొని నీటికి పోతానని జాబు రాశాడు. ఇప్పుడు అదే పెద్ద సమస్యగా వుంది. ఇన్నాళ్లు స్వతంత్రంగా బ్రతికింది. భర్తపోయాక తాను ఒంటరిదై పోయింది. ఇంక సుధాకర్ తో పోక తప్పదు.

కమలమ్మకు చాలా బాధగా వుంది. ఇన్ని సంవత్సరాలు స్వేచ్ఛగా వుండి, ఎంత కొడుకైనా ఏదో సంకోచ భావం కదలాడుతోంది. ఆ ఇంటిని, ఆ వస్తువుల్ని వదలి పోవాలంటే తల్చుకుంటేనే దుఃఖం వస్తోంది.

సుధాకర్ రానే వచ్చాడు. తనని నీటికి తీసుకుపోయాడు. కోడలు సునీత మాత్రం ముభావంగానే వుంది. 'ఈమెను జీవితాంతం భరించాలి కాబోలు' అన్న భావమే సునీతలో కనపడుతోంది.

డైనింగ్ టేబిల్ దగ్గర అందరూ ముభావంగానే భోజనాలు కానిచ్చారు. తను లేకుంటే ఇద్దరూ సరదాగా కూర్చుని భోంచేసేవాళ్ళేమో! తనవల్ల వాళ్ళకి ఇబ్బందిగా వుందని మాత్రం గ్రహించగలిగింది. పిల్లలు సింధు ఫిఫ్తక్లాస్, సాకేత్ ఫార్త్క్లాస్ చదువుతున్నారు. వాళ్ళకి తన దగ్గర ఎక్కువ అలవాటు లేనందున దూరంగానే ఉంటున్నారు.

పిల్లలు ఉదయం ఎనిమిది గంటలకు స్కూల్ కి వెళ్ళితే ఇంక రాత్రి ఏడు గంటలకే వచ్చేది. సుధాకర్ ఆఫీసుకి, పిల్లలు స్కూల్ కి వెళ్ళిపోతే ఏమీ తోచేది కాదు. సునీత బెడ్ రూంలోకెళ్ళి తలుపెసుకునేది. అంతే ఇక్కడ తనకు ఒంటరితనమే.

వీధిలోకిచ్చి చూసింది. రోడ్లో తిరిగే జనం తప్ప ఇక్కడ ఇరుగు పొరుగు కూడా ఎక్కువ మాట్లాడుకోరు కాబోలు అనుకుంది. ప్రక్కన ఇల్లయితే 'టు లెట్ బోర్డుతో తాళం వేసుంది. కమలమ్మకు ఏం తోచక లోపలికిచ్చి అలాగే నిస్రాణంగా పడుకొనుండి పోయింది.

మూడు నెలలకే కమలమ్మ మనిషి సగమైపోయింది. డాక్టర్ దగ్గరకెళ్ళితే జబ్బం లేదని నీర్వాసికి మందులు రాసిచ్చాడు.

ఆరోజు ఆదివారం. బయట ఏదో లారీ ఆగిన శబ్దం సామాన్లు దించుతున్న శబ్దం వినపడింది. కమలమ్మ బయటికిచ్చి చూసింది. ఎవరో పక్క ఇంట్లో అద్దెకు దిగుతున్నారు. సుధాకర్ ఇంట్లోనే వుండటంతో లోపలికిచ్చేసింది.

రెండు రోజుల తరువాత ఇంచుమించు కమలమ్మ వయసున్నామె లోపలికిచ్చింది. "ఎమండి" అంటూ పిలిచింది.

సునీత "ఎవరు కావాలి?" అడిగింది.

"మేము ప్రక్కింట్లో అద్దెకు దిగాము. మా అబ్బాయి బ్యాంకులో మేనేజర్ గా పనిచేస్తున్నాడు. ఇక్కడ అందర్నీ పరిచయం చేసుకొందామని మొదటగా మీ ఇంటికి వచ్చాను" అంది.

ఆమెను కొద్దిగా ఆశ్చర్యంగానే చూసింది సునీత. ఇక్కడ ఎవరికి వారే ఉంటారు. అందులో ఈ గల్లీలో ఇద్దరు తమిళియన్స్, సింగ్లు, ఎవరెవరో వున్నారు. తెలుగు ఫ్యామిలీస్ తక్కువే.

"రండి కూర్చోండి" అంటూ సునీత కుర్చీ చూపించింది.

లోపల్నుండి కమలమ్మ వచ్చింది.

"ఈమె మా అత్తగారు" పరిచయం చేసింది.

"మాది కాకినాడ దగ్గర వల్లెటూరు. మా అబ్బాయి ఉద్యోగం మీద అన్ని ఊళ్ళూ తిరగక తప్పటం లేదు" కొద్దిగా బాధ మేళవింపుతో అంది.

"నా పేరు కమలమ్మ. మాది పల్లెటూరే. కానీ మా అబ్బాయికి ఇక్కడ ఉద్యోగం వుంది గనుక మేము ఇక్కడకు వచ్చాము" అంది కమలమ్మ.

"కాఫీ తెస్తాను" సునీత లోపలి కెళ్ళింది.

"నా పేరు సరోజిని" అంది వచ్చినామె.

సరోజిని, కమలమ్మ ఇద్దరు మాటల్లోనే కలిసిపోయారు. సునీత కాఫీ ఇస్తే త్రాగిన సంగతి కూడా తెలియలేదు.

సరోజిని "ఇంక వస్తాను. అబ్బాయి వస్తాడు" అంటూ లేచింది.

"అప్పుడప్పుడు వస్తూండండి" అంది కమలమ్మ.

"మాది ప్రక్కిల్లో కదా! వస్తాలే" అంటూ వెళ్ళిపోయింది.

ఆరోజు కమలమ్మ కొద్దిగా ఉత్సాహంగానే వుంది. తనతో నోరార ఓ మనిషి మాట్లాడిన తృప్తి కానవస్తోంది. సునీత మాత్రం ముభావంగానే ఉండిపోయింది.

సరోజిని వాళ్ళబ్బాయి బ్యాంకుకు పోగానే కమలమ్మ దగ్గరకొచ్చేది. సుధాకర్, పిల్లలు ఉదయం ఎనిమిదిన్నరకల్లా వెళ్ళిపోయేవారు. సునీత ఏదో షాపింగ్, పనులమీద బయటికెళ్ళిపోయేది. అప్పుడు సరోజిని రావటం సంతోషంగా వుండేది.

ఇద్దరూ ఎన్నో విషయాలు మాట్లాడుకునే వారు. తమ పల్లెల్లో, పట్టణాల్లో, ఎంత వ్యత్యాసాలో అని బాధపడేవారు. త్వరలోనే ఇద్దరు మంచి స్నేహితురాలైపోయారు.

మధ్యాహ్నం ఇద్దరూ ఒకరింట్లో ఒకరికి సహాయంగా పిల్లలకు కావలసిన జంతుకలు, బజ్జీలు, పూరిలు కలిసి చేసేవారు. కోడళ్ళు వద్దన్నా ఏదో కాలక్షేపం అనేవారు.

ఎండాకాలంలో ఇద్దరూ కలిసి వడియాలు, ఊరగాయలు పెట్టారు. ఇప్పుడు కమలమ్మకు ఎంతో ఉత్సాహంగా వుంది. మునుపటిలా నీర్పం లేదు. కొద్దిగా ఒళ్ళు కూడా చేసింది. తనకు తోడుగా తనతో మాట్లాడుతూ కలిసి పనిచేసే స్నేహితురాలు దొరికినందుకు ఆనందంగా వుంది. 'నీటి'లో ఇంత బాగుంటుందా! అన్పించింది. సరోజినమ్మకు కూడా అలాగే వుంది.

వాళ్ళ పిల్లలు, వీళ్ళ పిల్లలు కల్పిపోయారు. స్కూల్ కూడా ఒకటే. పెద్దవాళ్ళు ఎక్కడికైనా వెళ్ళితే వీళ్ళిద్దరి దగ్గర పిల్లల్ని ధైర్యంగా వదిలేసి పోయేవారు.

వీధి చివరి సాయిబాబా మందిరానికి సరోజిని, కమలమ్మ కలిసి వెళ్ళేవాళ్ళు. తమ బాధలు, అనుభవాలు, కలిసి పంచుకొనే వారు. తమ పెళ్ళైతూ కొత్తలో ముచ్చట్లన్నీ చెప్పుకునే వారు.

సరోజినమ్మ కోడలు స్రవంతి, సునీత మాత్రం ఎక్కువగా మాట్లాడుకునే వారు కాదు. ఎందుకో వారిద్దరి మధ్య అంతస్థు భేదం ఉండేది. ఎదురుగా కనపడినప్పుడు పొడి పొడిగా మాట్లాడుకునే వాళ్ళు.

ఓసారి కమలమ్మకు జ్వరం వస్తే సరోజినమ్మ ఎంతో సేవ చేసింది. సొంత అక్కా చెల్లెళ్ళకన్నా తనకు ఎంతో సేవ చేసిందని పొగడింది. "రేప్పొద్దున్న నాకేదైనా వస్తే నీవు చేస్తావు గదా! మనలో మనకు ఎందుకు పొగడ్డలు" అంది. దాంతో ఇద్దరి స్నేహబాంధవ్యం ఎక్కువైపోయింది.

ఉన్నట్టుండి ఓరోజు పిడుగులాంటి వార్త. సరోజినమ్మ కొడుక్కి 'ట్రాన్స్ఫర్ ఆర్డర్స్' వచ్చాయని. అప్పుడే మూడు సంవత్సరాలు మూడు నిమిషాలా గడిచి పోయాయా అనుకొంటూ ఎంతో బాధపడింది కమలమ్మ.

ఆరోజే మంచం ఎక్కింది కమలమ్మ. బయట లారీలో సామాన్లు చేరవేస్తున్న శబ్దం వస్తున్నా, పొంగుతున్న దుఃఖాన్ని దిగమింగుకుంటూ అలాగే వుండిపోయింది.

-అనూరాధ రామకృష్ణ (నెల్లూరు)